

**រាជរដ្ឋាភិបាលកម្ពុជា**  
**ក្រសួងមហាផ្ទៃ**

លេខ : ៧៩០ ប្រក



**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**

**ប្រកាស**

**ស្តីពី**

**ការរៀបចំ និងការប្រព្រឹត្តទៅ នៃការិយាល័យប្រជាពលរដ្ឋ**  
**នៅស្រុកសៀមរាប ខេត្តសៀមរាប និងស្រុកបាត់ដំបង ខេត្តបាត់ដំបង**

**សហរដ្ឋមន្ត្រីក្រសួងមហាផ្ទៃ**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខនស/រកត/១១៩៨/៧២ ចុះថ្ងៃទី ៣០ ខែវិច្ឆិកា ឆ្នាំ ១៩៩៨ ស្តីពីការតែងតាំងរាជរដ្ឋាភិបាលកម្ពុជា
- បានឃើញព្រះរាជក្រមលេខ ០២.នស.៩៤ ចុះថ្ងៃទី ២០ ខែកក្កដា ឆ្នាំ១៩៩៤ ដែលបានប្រកាសឱ្យប្រើច្បាប់ស្តីពីការរៀបចំ និង ការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខនស.រកម.០១៩៦.០៥ ចុះថ្ងៃទី ២៤ ខែ មករា ឆ្នាំ ១៩៩៦ ដែលបានប្រកាសឱ្យប្រើច្បាប់ស្តីពីការបង្កើតក្រសួងមហាផ្ទៃ
- បានឃើញអនុក្រឹត្យលេខ ១៦ អនក្រ ចុះថ្ងៃទី ២០ ខែ ធ្នូ ឆ្នាំ១៩៩៣ ស្តីពីការរៀបចំ និង ការប្រព្រឹត្តទៅនៃក្រសួងមហាផ្ទៃ
- បានឃើញសេចក្តីសម្រេចលេខ ៤៧សស.រ របស់រាជរដ្ឋាភិបាល ចុះថ្ងៃទី១១ ខែមិថុនា ឆ្នាំ ២០០៣ ស្តីពី រចនាសម្ព័ន្ធ និងប្រព័ន្ធគ្រប់គ្រង ស្រុកសៀមរាប នៃខេត្តសៀមរាប និង ស្រុកបាត់ដំបង នៃខេត្តបាត់ដំបង
- យោងតាមស្មារតីនៃកិច្ចប្រជុំរបស់គណៈកម្មាធិការជាតិគាំទ្រឃុំ សង្កាត់ថ្ងៃទី១០/១១ មិថុនា ឆ្នាំ ២០០៤
- យោងលិខិតលេខ ១៦០/០៤ សជណ ចុះថ្ងៃទី ២៣ ខែ មិថុនា ឆ្នាំ ២០០៤ របស់ ក្រុមប្រឹក្សាកំណែទម្រង់រដ្ឋបាល



**សំរេច**

**ប្រការ១.-**

សំរេចបង្កើតការិយាល័យមួយឈ្មោះថា “ ការិយាល័យប្រជាពលរដ្ឋ ” ប្រចាំ ស្រុក សៀមរាប ខេត្តសៀមរាប និង ស្រុកបាត់ដំបង ខេត្តបាត់ដំបង ។

**ប្រការ២.-**

ការិយាល័យប្រជាពលរដ្ឋមានតួនាទី និងមុខងារ ដូចខាងក្រោម ÷

**-តួនាទី**

ជាអង្គភាពធ្វើសកម្មភាពដោយអព្យាក្រឹតក្នុងការទទួលពាក្យបណ្តឹងតវ៉ាពីប្រជាពលរដ្ឋ អំពី រដ្ឋបាលស្រុក និង សំរុះសំរួលដោះស្រាយពាក្យបណ្តឹងតវ៉ាទាំងនោះ ។

**-មុខងារ**

ធានាអោយបានថា បញ្ហានានារបស់ប្រជាពលរដ្ឋត្រូវបានដោះស្រាយដោយបុគ្គលិករបស់ រដ្ឋបាលស្រុក ស្របតាមលក្ខណៈច្បាប់លិខិតបទដ្ឋាននានាដោយគ្មានបែបបទរដ្ឋបាលច្រើន និង គ្មានការពន្យារពេលក្រៅពីការកំណត់ ។

ការពារប្រជាពលរដ្ឋ និងសហគ្រាសដែលមានក្នុងស្រុក នៅក្នុងការធ្វើទំនាក់ទំនងជាមួយ រដ្ឋបាលស្រុក និងកិច្ចការអាជីវកម្មដែលមានការពាក់ព័ន្ធនឹងសមត្ថកិច្ចរបស់រដ្ឋបាលស្រុក ប្រឆាំង នឹងការធ្វើសេចក្តីសំរេចទាំងឡាយណាដែលខុសឆ្គងដែលបំពាន ទៅលើច្បាប់ និង លិខិតបទដ្ឋាន ជាធរមាន ។

ប្រឆាំងនឹងអំពើពុករលួយមន្ត្រីរាជការរបស់ស្រុក ជួយរួមភាគទានដល់ការកសាងទំនាក់- ទំនងល្អ និងគួរជាទីទុកចិត្តរវាងរដ្ឋបាលស្រុកជាមួយប្រជាពលរដ្ឋ និងសហគ្រាសនានាដែលស្ថិត នៅក្នុងស្រុករបស់ខ្លួន ។

**ប្រការ៣.-**

ប្រធានការិយាល័យប្រជាពលរដ្ឋ គឺជាតំណាងអព្យាក្រឹតរបស់ប្រជាពលរដ្ឋ ។

តំណាងប្រជាពលរដ្ឋនេះ មានភារកិច្ចទទួលពាក្យបណ្តឹងពីប្រជាពលរដ្ឋ និងសហគ្រាស ស្ថិតនៅក្នុងស្រុករបស់ខ្លួន ដែលតវ៉ានឹងការសំរេចឬសកម្មភាពរបស់មន្ត្រីរដ្ឋបាលស្រុក ហើយ ត្រូវសហការជាមួយមន្ត្រីបុគ្គលិកនានាធ្វើការស្រាវជ្រាវ តាមដានពាក្យបណ្តឹងទាំងនោះ ។



ពាក្យបណ្តឹងរបស់ប្រជាពលរដ្ឋ និងរបស់សហគ្រាសនានាដែលការិយាល័យប្រជាពលរដ្ឋ ដោះស្រាយ គឺ ជាពាក្យបណ្តឹង ដែលមានការទាក់ទងដល់ ការសំរេចចិត្ត អាកប្បកិរិយា និង ការបំពេញការងាររបស់មន្ត្រីរាជការនៅក្នុងរដ្ឋបាលស្រុក ដែលធ្វើឡើងមិនត្រឹមត្រូវទៅតាមតួនាទី ភារកិច្ច និងករណីយកិច្ចរបស់ខ្លួនជាមន្ត្រីរាជការ ។

ពាក្យបណ្តឹងខាងលើនេះ អាចលើកឡើងអំពីករណីណាមួយដូចខាងក្រោម ៖

-ការសំរេចចិត្ត ឬអាកប្បកិរិយា ដែលផ្ទុយនឹងគោលការណ៍ច្បាប់ ។

-ការបដិសេធឬការស្ទាក់ស្ទើរ ក្នុងការទទួលយកពាក្យស្នើសុំត្រឹមត្រូវតាមច្បាប់របស់ប្រជាពលរដ្ឋ សហគ្រាស ឬ មិនបានផ្តល់លទ្ធផល ឬ ដំណោះស្រាយសមស្របតាមពេលវេលាមួយ ដែលបានកំណត់

-ករណីពុករលួយ ឬ ជំរិតទារប្រាក់

-មានឥរិយាបថមិនអាចទទួលយកបានដូចជាការបំភិតបំភ័យ ឬ ការនិយាយប្រមាថ មាក់ងាយដល់ប្រជាពលរដ្ឋ ឬ តំណាងសហគ្រាសនានា ។

ក្នុងករណីដែលតំណាងប្រជាពលរដ្ឋបានរកឃើញថា ពាក្យបណ្តឹងប្រជាពលរដ្ឋ ឬតំណាង សហគ្រាសពិតជាត្រឹមត្រូវតំណាងនោះ ត្រូវខិតខំស្វែងរកដំណោះស្រាយមួយ ដែលអាចទទួលយក បានដោយប្រជាពលរដ្ឋ ឬសហគ្រាសដែលដាក់ពាក្យបណ្តឹង នោះ ។

ក្នុងការដោះស្រាយ តំណាងប្រជាពលរដ្ឋ ត្រូវស្វែងរកកិច្ចសហការសំរាប់សំរួលជាមួយ សាមីបុគ្គលិករបស់រដ្ឋបាលស្រុក ឬជាមួយប្រធានបុគ្គលិកដែលមានបញ្ហានោះ ។

ក្នុងករណីដែលតំណាងប្រជាពលរដ្ឋបានប្រើប្រាស់គ្រប់វិធីក្នុងការសំរាប់សំរួលរួចហើយ ប៉ុន្តែ មិនអាចដោះស្រាយបាន អាស្រ័យដោយការប្រកែកដោះសារ ឬ ការប្រកែកមិនព្រមទទួលយក ការសំរាប់សំរួលពីសាមីបុគ្គលិកនោះ ឬ របស់ប្រធានបុគ្គលិកនោះ តំណាងប្រជាពលរដ្ឋត្រូវរៀបចំ សំណុំរឿងដោយភ្ជាប់ជាមួយនូវអនុសាសន៍របស់ខ្លួន និងការសំរេចចិត្តរបស់ខ្លួនបញ្ជូនមកអភិបាល ស្រុក ដើម្បីបន្តដោះស្រាយ ។

អភិបាលស្រុកត្រូវសហការជាមួយតំណាងប្រជាពលរដ្ឋ ចាត់គ្រប់វិធានការដើម្បីដោះស្រាយ ពាក្យបណ្តឹងខាងលើនេះ ។

ទោះស្ថិតក្នុងករណីណាក៏ដោយ តំណាងប្រជាពលរដ្ឋត្រូវជូនព័ត៌មានដល់ប្រជាពលរដ្ឋ ឬ តំណាងសហគ្រាសដែលដាក់ពាក្យបណ្តឹងវិញ អំពីលទ្ធផលនៃការស្រាវជ្រាវរបស់ខ្លួន និងលទ្ធផល នៃដំណោះស្រាយ ។



**ប្រការ៤.-**

តំណាងប្រជាពលរដ្ឋ ត្រូវជ្រើសចេញពីអ្នកដែលទទួលបានគោរពរាប់អានពីសហគមន៍របស់ខ្លួនមានកេរ្តិ៍ឈ្មោះល្អ ស្អាតស្អំ មិនស្ថិតក្នុងរចនាសម្ព័ន្ធចាត់តាំងរបស់គណបក្សនយោបាយណាមួយ ហើយមានការសិក្សាមានបទពិសោធន៍ក្នុងជីវភាព និង ការងារដែលអាចស្វែងយល់និងវិនិច្ឆ័យនូវនីតិវិធី និងមធ្យោបាយ ដើម្បីប្រតិបត្តិការងារនៅក្នុងរដ្ឋបាលស្រុកនោះបាន ។

**ប្រការ៥.-**

តំណាងប្រជាពលរដ្ឋត្រូវជ្រើសចេញពីក្នុងចំណោមបេក្ខជន ដោយគណៈកម្មាធិការបោះឆ្នោតមួយ ដែលមានសមាជិកដប់ប្រាំមួយ(១៦)រូប ។

- សមាជិកទាំង១៦រូប នៃគណៈកម្មាធិការបោះឆ្នោតនេះត្រូវបានកំណត់ដូចខាងក្រោម ៖
  - សមាជិក១០រូប ជាតំណាងគណបក្សនយោបាយខ្លួនក្នុងក្រុមប្រឹក្សាស្រុក ។
  - សមាជិក៣រូប ជាតំណាងសហគមន៍ពាណិជ្ជករក្នុងស្រុក ។
  - សមាជិក៣រូប ជាតំណាងអង្គការមិនមែនរដ្ឋាភិបាលក្នុងស្រុក ដែលបានចុះបញ្ជីត្រឹមត្រូវ ហើយដែលបានធ្វើសកម្មភាពក្នុងមូលដ្ឋានស្រុកនោះ ។

សមាជិក១០រូបដែលជាតំណាងគណបក្សនយោបាយ ត្រូវជ្រើសរើសឡើងដោយក្រុមប្រឹក្សាស្រុក តាមរយៈការបោះឆ្នោតជាសំងាត់ដោយសម្លេងភាគច្រើន នៃក្រុមប្រឹក្សាស្រុកពីក្នុងចំណោមបេក្ខជន៣០រូប ជាសមាជិកក្រុមប្រឹក្សាឃុំក្នុងស្រុកគិតតាមភាគរយ នៃគណបក្សនយោបាយដែលមានអាសនៈក្នុងក្រុមប្រឹក្សាឃុំ ។

សមាជិកដែលជាតំណាងសហគមន៍ពាណិជ្ជករ និង អង្គការមិនមែនរដ្ឋាភិបាលត្រូវជ្រើសរើសឡើងដោយក្រុមប្រឹក្សាស្រុកតាមរយៈការបោះឆ្នោតជាសំងាត់ដោយសម្លេងភាគច្រើននៃក្រុមប្រឹក្សាស្រុក នៅក្នុងអង្គប្រជុំដាច់ដោយឡែកពីគ្នាដែលដឹកនាំដោយប្រធានក្រុមប្រឹក្សាស្រុក ។

លក្ខណៈសម្បត្តិបេក្ខជន និងរបៀបដាក់ស្នើបេក្ខជនជាតំណាងពាណិជ្ជករក្នុងស្រុក និងតំណាងអង្គការមិនមែនរដ្ឋាភិបាល ត្រូវកំណត់ដោយតាមសំលេងភាគច្រើន នៃការសំរេចរបស់ក្រុមប្រឹក្សាស្រុក តាមសំណើរបស់អភិបាលស្រុក ។

គ្រប់តំណាងសហគ្រាស និង តំណាងអង្គការមិនមែនរដ្ឋាភិបាលដែលបានចុះបញ្ជីត្រឹមត្រូវធ្វើសកម្មភាពក្នុងស្រុកនោះ ត្រូវបានអញ្ជើញអោយចូលរួមកិច្ចប្រជុំរបស់គណៈកម្មាធិការបោះឆ្នោត

**ប្រការ៦.-**

គណៈកម្មាធិការបោះឆ្នោតជ្រើសរើសតំណាងប្រជាពលរដ្ឋ គឺ ជាគណៈកម្មាធិការបោះឆ្នោត



មួយរបស់ក្រុមប្រឹក្សាស្រុក ។

គណៈកម្មាធិការនេះមានប្រធានមួយរូប និងអនុប្រធានមួយរូប ដែលបោះឆ្នោតជ្រើសរើសឡើងតាមសំលេងឆ្នោតភាគច្រើននៃគណៈកម្មាធិការ ។

លេខាធិការដ្ឋាននៃក្រុមប្រឹក្សាស្រុក គឺជាលេខាធិការដ្ឋាននៃគណៈកម្មាធិការបោះឆ្នោតនេះ។  
**ប្រការ៧.-**

គណៈកម្មាធិការបោះឆ្នោតជ្រើសរើសតំណាងប្រជាពលរដ្ឋ ក្រោយពីបានជ្រើសតាំងតំណាងប្រជាពលរដ្ឋរួចហើយ ត្រូវធ្វើការកោះប្រជុំយ៉ាងតិចពីរដងក្នុងមួយឆ្នាំ ។

លេខាធិការដ្ឋាននៃក្រុមប្រឹក្សាស្រុក ជាអ្នករៀបចំលិខិតអញ្ជើញរៀបចំឯកសារ និង រៀបចំកំណត់ហេតុនៃកិច្ចប្រជុំរបស់គណៈកម្មាធិការ តាមការណែនាំរបស់ប្រធានក្រុមប្រឹក្សាស្រុក ។

**ប្រការ៨.-**

សមាជិកគ្រប់រូបនៃគណៈកម្មាធិការបោះឆ្នោតជ្រើសរើសតំណាងប្រជាពលរដ្ឋ មានសិទ្ធិឧទ្ទេសនាមបេក្ខជនយ៉ាងច្រើន០២រូប សំរាប់ជាបេក្ខជនឈរឈ្មោះបោះឆ្នោតជ្រើសតំណាងប្រជាពលរដ្ឋ ។

គណៈកម្មាធិការត្រូវធ្វើការបោះឆ្នោតជាសំងាត់ ដើម្បីជ្រើសបេក្ខជនយ៉ាងតិច០២រូប ពីក្នុងចំណោមបេក្ខជនឈរឈ្មោះ ដោយសំលេងឆ្នោតភាគច្រើន នៃចំនួនសមាជិកគណៈកម្មាធិការ ។

កំណត់ហេតុនៃការប្រជុំបោះឆ្នោត និង ឈ្មោះបេក្ខជនដែលជាប់ឆ្នោតទាំង០២រូប ត្រូវចុះហត្ថលេខាដោយប្រធានក្រុមប្រឹក្សាស្រុក រួចហើយត្រូវដាក់ស្នើទៅអភិបាលខេត្ត ។

អភិបាលខេត្តត្រូវជ្រើសយកបេក្ខជនម្នាក់ក្នុងចំណោមបេក្ខជនទាំង០២រូប ដែលបានដាក់ស្នើនោះ ដើម្បីតែងតាំងជាតំណាងប្រជាពលរដ្ឋ ។

តំណាងប្រជាពលរដ្ឋមានអាណត្តិបំពេញការងារបីឆ្នាំ ។

នៅពេលផុតអាណត្តិ តំណាងប្រជាពលរដ្ឋមានសិទ្ធិឈរឈ្មោះជាបេក្ខជនបោះឆ្នោតជាថ្មី និង អាចទទួលបានការតែងតាំងសំរាប់អាណត្តិថ្មីជាបន្តទៀតបាន ។

**ប្រការ៩.-**

តំណាងប្រជាពលរដ្ឋត្រូវដកហូតពីមុខតំណែងក្នុងករណីណាមួយដូចខាងក្រោម

- ត្រូវតុលាការផ្តន្ទាទោសពីបទឧក្រិដ្ឋ ឬមជ្ឈិមណាមួយ ។
- ត្រូវសមាជិកគណៈកម្មាធិការបោះឆ្នោតយ៉ាងតិច០៣រូបបានសម្រេចការមិនជឿជាក់

ហើយបានដាក់សំណើជាលាយលក្ខណ៍អក្សរ ទៅកាន់លេខាធិការដ្ឋាននៃក្រុមប្រឹក្សាស្រុក ។



ក្នុងករណីនេះ ប្រធានគណៈកម្មាធិការបោះឆ្នោតត្រូវធ្វើការប្រជុំគណៈកម្មាធិការ ។

លិខិតអញ្ជើញប្រជុំត្រូវចុះហត្ថលេខាដោយប្រធាន ឬអនុប្រធានក្នុងករណីប្រធានមានធុរៈ ហើយត្រូវប្រគល់ជូនសមាជិកនៃគណៈកម្មាធិការ យ៉ាងយូរមុនបំផុតមួយសប្តាហ៍ មុនថ្ងៃប្រជុំ ។ ក្នុង កិច្ចប្រជុំ ប្រសិនបើសមាជិកគណៈកម្មាធិការលើសពីពាក់កណ្តាលគាំទ្រចំពោះការមិនពេញចិត្តនោះ តំណាងប្រជាពលរដ្ឋ ត្រូវដកហូតចេញពីការងារ ។

ក្នុងករណីតំណាងប្រជាពលរដ្ឋត្រូវដកហូតពីមុខតំណែង ការជ្រើសរើសតំណាងប្រជាពល- រដ្ឋជាថ្មីត្រូវធ្វើឡើងក្នុងរយៈពេលយ៉ាងយូរពីរខែសំរាប់អាណត្តិមួយថ្មីរយៈពេល៣ឆ្នាំបន្តទៀត ដោយ អនុវត្តទៅតាមបែបបទនីតិវិធី ដូចមានក្នុងប្រការ៨ នៃប្រកាសនេះ ។

**ប្រការ១០.-**

ក្នុងការអនុវត្តការងារ តំណាងប្រជាពលរដ្ឋមិនត្រូវទទួលបានការណែនាំណាមួយពីអភិបាល ស្រុក និង មិនតម្រូវអោយធ្វើសេចក្តីរាយការណ៍ ឬជូនព័ត៌មានណាមួយទៅអភិបាលស្រុកឡើយ លើកលែងតែក្នុងករណីដូចមានចែងនៅក្នុងប្រការ ៣ និង ប្រការ ១៥ នៃ ប្រកាសនេះ ។

តំណាងប្រជាពលរដ្ឋ ត្រូវធ្វើសេចក្តីរាយការណ៍ពីរដងក្នុងមួយឆ្នាំអំពីលទ្ធផលការងាររបស់ ខ្លួនជូនទៅគណៈកម្មាធិការបោះឆ្នោតជ្រើសរើសតំណាងប្រជាពលរដ្ឋ ។

**ប្រការ១១.-**

តំណាងប្រជាពលរដ្ឋអាចទទួលបានប្រាក់ឧបត្ថម្ភ ដែលកំណត់ដោយក្រសួងសេដ្ឋកិច្ច និង ហិរញ្ញវត្ថុ ។

**ប្រការ១២.-**

តំណាងប្រជាពលរដ្ឋត្រូវបំពេញការងារ៤០ម៉ោងក្នុងមួយសប្តាហ៍ ។

ក្នុងរយៈពេល៤០ម៉ោងនេះ ត្រូវបែងចែកដូចខាងក្រោម ÷

-១២ម៉ោងត្រូវបំពេញការងារនៅតុលាការសេសនៃការិយាល័យច្រកចេញចូលតែមួយដោយ បែងចែកជាពីរព្រឹក និង មួយរសៀល ។

-២៨ម៉ោងធ្វើក្នុងការិយាល័យប្រជាពលរដ្ឋនិងនៅតាមអង្គការនានារបស់រដ្ឋាភិបាល ។

ក្នុងរយៈពេល២៨ម៉ោងដូចបានកំណត់ខាងលើ តំណាងប្រជាពលរដ្ឋត្រូវធ្វើការប្រកបដោយប្រសិទ្ធភាព ករណី និងពាក្យបណ្តឹងនានា ព្រមទាំងធ្វើការសំរុះសំរួលសំដៅអោយមានជំនោរដល់ចំពោះ ពាក្យបណ្តឹងនានា ដោយឈរលើមូលដ្ឋាន នៃការស្រុះស្រួលគ្នាពីភាគីទាំងសងខាង ។ តំណាងប្រជាពលរដ្ឋអាចស្នើសុំកិច្ចសហការពី អភិបាល រងស្រុកមួយរូប ដែលត្រូវបានប្រកាស



ភារកិច្ចដោយអភិបាលស្រុក ដើម្បីពិគ្រោះយោបល់ជាមួយគ្នាអំពីវិធីដែលមានប្រសិទ្ធភាព ក្នុងការស្វែងរកការពិតនៃករណីនីមួយៗ ដែលពាក់ព័ន្ធដល់ពាក្យបណ្តឹង ។

**ប្រការ១៣.-**

ការិយាល័យប្រជាពលរដ្ឋមានតំណាងប្រជាពលរដ្ឋជាប្រធានការិយាល័យ និង មានលេខាធិការមួយចំនួនជាជំនួយការ ។

លេខាធិការ គឺជាមន្ត្រីដែលស្ថិតក្នុងក្របខ័ណ្ឌរដ្ឋបាលក្រសួងមហាផ្ទៃ ហើយដែលកំពុងបំពេញការងារក្នុងសាលាស្រុក តាមការស្នើសុំពីប្រធានការិយាល័យប្រជាពលរដ្ឋ និង ដោយមានការឯកភាពពីអភិបាលស្រុក ។

លេខាធិការត្រូវបំពេញការងារក្រោមការចាត់ចែងរបស់ប្រធានការិយាល័យប្រជាពលរដ្ឋ

**ប្រការ១៤.-**


ក្នុងពេលទទួលបានពាក្យបណ្តឹងតវ៉ាពីប្រជាពលរដ្ឋ និងសហគ្រាសដែលតវ៉ាពាក់ព័ន្ធនឹងការសំរេច ឬ អាកប្បកិរិយារបស់មន្ត្រីរាជការក្នុងរដ្ឋបាលស្រុក តំណាងប្រជាពលរដ្ឋមានសិទ្ធិកោះអញ្ជើញមន្ត្រីរាជការដែលមានបញ្ហានោះ និងអ្នកគ្រប់គ្រងផ្ទាល់របស់មន្ត្រីរាជការនោះ ដោយអោយចូលមកកាន់ការិយាល័យប្រជាពលរដ្ឋដើម្បីបំភ្លឺ ។

ក្នុងករណីមន្ត្រីរាជការដែលមានបញ្ហានោះ ឬ អ្នកគ្រប់គ្រងផ្ទាល់របស់មន្ត្រីរាជការមានភារកិច្ចចាំបាច់មិនអាចមកកាន់ការិយាល័យប្រជាពលរដ្ឋបានភ្លាម តាមការកោះអញ្ជើញមន្ត្រីរាជការ និង អ្នកគ្រប់គ្រងនោះអាចមានពេលវេលាបីថ្ងៃ ដើម្បីឆ្លើយតបចំពោះការអញ្ជើញរបស់តំណាងប្រជាពលរដ្ឋ ។

ក្នុងករណីខាងលើនេះ មន្ត្រីរាជការដែលមានបញ្ហានោះ និងអ្នកគ្រប់គ្រងរបស់ខ្លួន ត្រូវជូនព័ត៌មានជាមុន ដល់តំណាងប្រជាពលរដ្ឋ ។

តំណាងប្រជាពលរដ្ឋមានសិទ្ធិសុំអោយមន្ត្រីរាជការដែលមានបញ្ហានោះ និង អ្នកគ្រប់គ្រងមន្ត្រីរាជការនោះធ្វើការពន្យល់បកស្រាយជាលាយលក្ខណ៍អក្សរអំពីហេតុផល នៃការចេញសេចក្តីសំរេច ឬ ហេតុផលដែលបណ្តាលអោយមានអាកប្បកិរិយាប៉ះទង្គិច ជាមួយប្រជាពលរដ្ឋ ឬ តំណាងសហគ្រាស រួចហើយត្រូវប្រគល់សេចក្តីពន្យល់នោះជូនតំណាងប្រជាពលរដ្ឋយ៉ាងយូរពេញបន្ទាប់ពីបានទទួលការស្នើសុំអោយបំភ្លឺពីការិយាល័យប្រជាពលរដ្ឋ ។

តំណាងប្រជាពលរដ្ឋមានសិទ្ធិសុំពិនិត្យមើលឯកសារផ្សេងៗ ដែលពាក់ព័ន្ធនឹងបណ្តឹងតវ៉ានៅតាមអង្គភាព និងតាមការិយាល័យនានាក្នុងរដ្ឋបាលស្រុកតាមការចាំបាច់ដោយមិនមានគុណភាព



ដំណឹងជាមុន ហើយអាចធ្វើនៅពេលណាក៏បាន ក្នុងពេលម៉ោងបំពេញការងារ ។

ក្នុងពេលពិនិត្យឯកសារដែលពាក់ព័ន្ធទាំងនោះ តំណាងប្រជាពលរដ្ឋមានសិទ្ធិ ដកយក ឯកសារដែលខ្លួនយល់ឃើញថា ចាំបាច់ក្នុងរយៈពេលមួយថ្ងៃ ដើម្បីថតចម្លង ទុកជាកស្ថតាង រួចហើយត្រូវប្រគល់ឯកសារច្បាប់ដើមទៅអង្គភាព ឬការិយាល័យនោះវិញ នៅថ្ងៃបន្ទាប់ ។

**ប្រការ១៥.-**

ក្នុងដំណើរការស្រាវជ្រាវស៊ើបអង្កេតស្វែងរកការពិត និងក្នុងដំណើរការសំរុះសំរួល ប្រសិន បើមន្ត្រីរាជការដែលមានបញ្ជា ឬ អ្នកគ្រប់គ្រងមន្ត្រីរាជការ ដែលមានបញ្ជានោះមិនសហការ ឬ ធ្វើព្រងើយកណ្តើយចំពោះអនុសាសន៍នានាដែលពាក់ព័ន្ធដល់ដំណោះស្រាយនៃពាក្យបណ្តឹង ដែល តំណាងប្រជាពលរដ្ឋយល់ឃើញថា ជាពាក្យបណ្តឹងមានហេតុផលសមស្របតំណាងប្រជាពលរដ្ឋ ត្រូវជំរាបជូនផ្ទាល់ទៅអភិបាលស្រុក ដោយភ្ជាប់ជាមួយនូវសេចក្តីរាយការណ៍អំពីដំណើររឿង និង អនុសាសន៍របស់ខ្លួនផង ។

អភិបាលស្រុកត្រូវចាត់គ្រប់វិធានការ ដើម្បីដោះស្រាយអោយបានស្រុះស្រួលគ្នានូវពាក្យ បណ្តឹងនោះ ។

**ប្រការ១៦.-**

តំណាងប្រជាពលរដ្ឋ អាចធ្វើការផ្សព្វផ្សាយពាក្យបណ្តឹងតវ៉ានិងឯកសារដែលពាក់ព័ន្ធ ជូន សាធារណជនបាន ក្នុងករណីដែលប្រជាពលរដ្ឋ ឬ តំណាងសហគ្រាសដែលដាក់ពាក្យបណ្តឹងតវ៉ា នោះយល់ព្រមអោយផ្សព្វផ្សាយ ។


**ប្រការ១៧.-**

ពាក្យបណ្តឹងតវ៉ារបស់ប្រជាពលរដ្ឋឬសហគ្រាសដែលជំទាស់នឹងការសំរេចឬអាកប្បកិរិយា របស់អភិបាលស្រុក ត្រូវធ្វើជូនទៅអភិបាលខេត្ត តាមរយៈតំណាងប្រជាពលរដ្ឋ ក្នុងករណីដែល តំណាងប្រជាពលរដ្ឋយល់ឃើញថា ពាក្យបណ្តឹងនោះមានហេតុផលសមស្រប ។

អភិបាលខេត្តត្រូវចាត់អោយមានការស្រាវជ្រាវស៊ើបអង្កេតហើយចាត់វិធានការសំរុះសំរួល។ ក្នុងករណីមិនអាចសំរុះសំរួលបាន អភិបាលខេត្តត្រូវធ្វើសេចក្តីរាយការណ៍ មហាផ្ទៃ និង ក្រសួងស្ថាប័នដែលពាក់ព័ន្ធដោយភ្ជាប់ជាមួយនូវដំណើររឿង និង អនុសាសន៍របស់ខ្លួនផង ។

**ប្រការ១៨.-**

អគ្គនាយកនៃអគ្គនាយកដ្ឋានរដ្ឋបាល អគ្គលេខាធិការនៃអគ្គលេខាធិការដ្ឋាន អគ្គនាយកដ្ឋាន





អគ្គាធិការដ្ឋាន កិច្ចការនយោបាយរដ្ឋបាល និង នគរបាល អភិបាល ខេត្តសៀមរាប អភិបាល ខេត្តបាត់ដំបង អភិបាលស្រុកសៀមរាប និង អភិបាលស្រុកបាត់ដំបង ត្រូវអនុវត្តអោយបាន សំរេចនូវប្រកាសនេះ ។

**ប្រការ១៩.-**

ប្រកាសនេះមានប្រសិទ្ធភាពចាប់ពីថ្ងៃចុះហត្ថលេខានេះតទៅ ។

រាជធានីភ្នំពេញ ថ្ងៃទី ២០ ខែ មិថុនា ឆ្នាំ ២០០៤

  
The seal is circular with Khmer text around the perimeter and a central emblem. A handwritten signature is written across the seal.

**បញ្ជីជូន**

- ខុទ្ទកាល័យសម្តេចនាយករដ្ឋមន្ត្រី
- ទីស្តីការគណៈរដ្ឋមន្ត្រី
- គ្រប់ក្រសួង រដ្ឋលេខាធិការដ្ឋាន "ដើម្បីជូនជ្រាប" ។
- ដូចប្រការ ១៨ "ដើម្បីអនុវត្ត" ។
- ឯកសារ-កាលប្បវត្តិ ។